

# Ġużè Gatt

## Żebbuġi Minsi

Kitba ta' Toni Cortis

Sentejn qabel miet Dun Karm kont mort narah f'*Dar is-Sliem*, fil-parroċċa ta' San Girgor fejn kien joqghod, f'Tas-Sliema. Dik il-habta l-parroċċa ta' San Girgor kienet immexxija mill-Kappillan Dun Karm Farrugia hu l-Professor Philip Farrugia, li ghamel żmien president tal-Każin San Filep u kiteb il-lirika ta' xi whud mill-marċi li ghadhom iferrhuna sa llum. Kif kont qed nghid fl-1969 kont mort ghand Dun Karm il-poeta, mort darbtejn ghandu, it-tieni darba li mort giet il-qaddejja tieghu b'mazz karti u qaltli li dawk kienu ghar-rimi. Jiena tlabthomlha u weghedtha li dawk li ma kinux ta' siwi narmihom jien. Fost dawn il-koċċ karti sibt kopji ta' *Il-Malti* rivista li bdiet tohrog fl-1824 mill-Ghaqda tal-Kittieba tal-Malti. Fost il-kontributori ta' l-ewwel harġa kien hemm Dun Karm, Mons Carlo Cortis, Ġużè Muscat Azzopardi u Ġużè Gatt. Xi whud minn dawn il-kittieba kont smajt b'isimhom u qrajt xi xoghlijiet taghhom, izda b'Ġużè Gatt ma kont smajt qatt. Bqajt niltaqa' ma kitbiet ohra ta' Ġużè Gatt, f'harġiet oha ta' *Il-Malti* li billi kienu fuq sugġetti ta' l-istorja dejjem interessawni. Imbaghad ghal snin shah ma ergajt x iltaqja ma' kitbietu u bhal insejtu. Ergajt ftakart fih fl-1997 meta harġet pubblikazzjoni bi 'l fuq minn 1900 biografija ta' Maltin li taw sehem ghall-kultura Maltija u ismu ma deherx maghhom. Ismu ma ġiex inkluz lanqas fost *Dawk li ttabbew l-Ilsien Malti* sa snin wara ghalkemm Ġużè hadem ghal xejn iżjed hlief biex jixtered l-Ilsien Malti. Ghalhekk wahhalta f'mohhi li nibda nfitteż dwaru u dwar il-kitba tieghu, aktar twebbilt meta sirt naf li kien minn Haż-Żebbuġ. Izda t-taghrif li stajt nakkwista kien ftit li xejn, hadd minn dawk li staqsejt m'gharaf jaghtini xi hjiel. Fl-ahhar, Habib tieghi minn Birkirkara John Sciberras – Alla jaghtih il-Ġenna – urieni profil ta' Gatt, aktarx miktub minnu nnifsu, li kien stampat f'*It-Torċa* fl-1975.



Ġużè Gatt tweled fit-2 ta' Jannar 1886, missieru Giovanni u ommu Carmela mwielda Callus it-tnejn minn Haż-Żebbuġ. Il-familja Gatt kienu tat-tajjeb u ċ-ċkejken Ġużè seta' jmur l-iskola, aktarx fi Triq Vassalli, fejn kienu jmorru l-kontemporanji tieghu Dun Karm Psaila u Dun Anton Genovese. Hinu ma hliehx Ġużè, izda kif jghid hu stess, kien imur ghand wahda mill-ġirien u joqghod jaqra. L-ewwel qari tieghu kien l-*Istorja ta' Malta* ta' P.P. Castagna li zerghet fih il-hajra ghall-qari u r-riċerka li ma telquhx sa ma miet fl-ghomor ta' 90 sena.

Kienet drawwa fi żmien Gatt, li min kien irid jissokta t-taghlim tieghu jhalli r-rahall u jmur joqghod il-Belt jew x'imkien qrib il-post tax-xoghol jew ta' l-istudju tieghu. Ġużè hekk ghamel u halla 'l Haż-Żebbuġ u mar joqghod il-Furjana biex ikun eqreb lejn il-Biblioteka Nazzjonali u arkivji ohra fejn kien iqatta' s'ghat twal jirriċerka u dak li jsib jipubblikah.

L-artikli li kien jikteb Ġużè Gatt ġew ippubblikati f'ghadd ta' gazzetti u rivisti dejjem bil-Malti. Huwa jistqarr li beda jikteb l-ewwel darba fl-1908 f'*In-Naħla* u fil-folju *Football* immexxi minn Tancredi Borg; izda ma sirt x'kiteb billi l-artikli f'dawn il-gazzetti ma

kinux ikunu ffirmati. Aktar tard, fl-1921 kiteb f'*Il-Habib* dwar l-istampa f'Malta; artiklu li reġa' stampah b'xi żidiet fil-*Labour Opinion*. Dan l-istess artiklu baqa' s-snin jahdem fuqu jorqmu u jżidu sakemm fl-1945 beda jistampah f'*Il-Malti*. Dawn il-purtati ġew miġbura u editjati mill-Istamperija tal-Gvern fl-2002. F'din il-pubblikazzjoni jiena tajt lista ta' madwar 50 sugġett li kiteb dwarhom Ġużè Gatt; u dik il-lista ma tiġborx fiha x-xoghlijiet kollha tiegħu.

Barra l-gazzetti li semmejt Gatt kiteb fil-*Lehen is-Sewwa, Il-Hmara, Lehen il-Malti, Il-Berqa, Is-Sebh, It-Torċa* u f'gazzetti oħra. Xi whud minn dawn il-gazzetti m'ghadhomx johorġu.

Is-sugġetti li kiteb dwarhom Gatt, kienu aktar varji mill-gazzetti u rivisti fejn stampahom. Hinu kien jghaddih il-Biblioteka fejn sar midhla ta' Mons. A. Mifsud, il-Professor G. Wettinger, Ġużè Cassar Pullicino u studjużi oħrajn. Izda filwaqt li dawn dejjem ippubblikaw l-bieċa l-kbira tax-xoghlijiet tagħhom bl-Ingliż jew bit-Taljan, Gatt dejjem ippubblika xoghlijietu bil-Malti, wkoll meta l-Malti kien immaqdar u mwarrab. Imhabbtu kienet għall-Malti u dak kollu li hu Malti. Kiteb dwar persunaġġi Maltin bħal *Dun Dovik Mifsud Tommasi, Matthew Callus, Richard Taylor, Mikiel' Anġ Sapiano* u oħrajn. Kiteb fuq grajjiet Malta ta' l-Imghoddi bħal *Qtil fil-hobż tal-Birgu fi żmien l-Ordni* fejn jirakkonta fuq proċess li sar fl-1700 u jagħti stampa dwar il-habsijiet ta' dak iż-żmien u fost affarijiet oħra, it-tortura li kienu jużaw biex wiehed jistqarr il-verità. Kiteb rakkonti li meta taqrahom tisthajlek qiegħed taqra xi *thriller* mahluq mill-fantasija ta' l-awgur filwaqt li *Taqtiġha fil-Kunvent ta' San Duminku tal-Belt u Il-Harba ta' Nikol Tortora*, huma fatti storiċi li ġraw tassew. Sugġetti oħra li qablu hadd ma kien kiteb dwarhom bil-Malti huma *Il-Flus ta' l-Ordni, It-Tagħlim f'Malta, Is-Snajja' Maltin* u ghexieren ta' artikli oħra.

Ġużè Gatt kellu xewqa wahda biss; dik li jsib tagħrif li jixhet dawl ġdid fuq grajjiet Malta biex dejjem ikabbar l-isem tal-*Mahbuba u għaziża gżira tagħna*. Meta waqt ir-riċerka tiegħu kien jiltaqa' ma' xi tagħrif ġdid kien irid jippubblikah biex jaqsam mhux biss mal-qarrejja tiegħu iżda wkoll ma' studjużi oħra u ma kienx jitmeżmeż billi jghaddi dak li jkun sab lil haddiehor biex jippubblikah hu kif għamel bit-tagħrif li sab fuq Mikiel Anton Vassalli.

Il-kliem li Ġużè Gatt kiteb dwar Mikielang Sapiano jghodd hafna għalih innifsu.

*Izda Sapien qatt ma mela rasu bid-duhhan, qatt ma ried xejn mid-dinja, biss baqa dejjem miġbur ir-rahal bla thaxkin mal-kbarat, u lanqas serdik mat-toroq; imsaħħar biss mis-sengħa tiegħu u mixħut fuqha minn filġhodu sa filġħaxija b'sikta ta' qima għaliha u mhegġeg bi hsara kbir biex jikxef dejjem hwejjeġ godda.*